

కుంకుమ
ఖరీదు
పదివేలు...?

“వూకు హిందీ వద్దేవద్దు” తమిళులు,

చౌదరీ ఎండ్ చౌదరీ ప్రఖ్యాత వుగాకు కంపెనీ.

“హిందీ కావాలని మేనూ అనం” ఆంధ్రులు.

చౌదరీ ఎండ్ చౌదరీలో ఒక చౌదరీ చచ్చే

పోయేడు.

చౌదరీ ఎండ్ చౌదరీ లక్షలు గడించిన సంస్థ, రెండవ
తరం ప్రొఫ్రైటర్లు యిద్దరూ పిత్తండ్రి పెత్తండ్రి పిల్లలు.

పెత్తండ్రి కొడుకు రాఘవయ్య చౌదరీకి వుగాకు
వ్యాపారం నరిపడలేదు. ఆ వాసనే గిట్టలేదు. సినిమా వాస

బాగా గిట్టింది. అంచేత తండ్రి పోయేదాకా పుగాకు ఇంపు
ధరించి, తండ్రిచనిపోగానే పుగాకుడబ్బు లక్షపట్టుకుపోయేడు.
హైదరాబాదు—లక్షలున్న పాత స్నేహితులు విశ్వనాథాన్ని
సుబ్బారావునీ కట్టుకుని మరీపోయేడు. ముగ్గురూ సినిమా
కంపెనీ పెట్టారు తలో లక్షా పెట్టుబడి, “ట్రయో పిక్చర్స్”
అని పేరు పెట్టారు దానికి.

పిన్నండ్రి కొడుకు రామయ్య చౌదరీకి సినిమా లిప్ట
మున్నా: పుగాకు వ్యాపారమంటే యింకా ఎక్కువిష్టం.
అతన్ని విదేశాలు తీసుకెళ్ళిందా వ్యాపారం. ఇండ్రుడికీ ఇన్
కంటాక్సు వాళ్ళకీ దొరక్కుండా కంపెనీ నడుపుకుంటూ
స్వంత పూళ్ళోనే వుంటాడు. హైదరాబాద్ లో లేనన్న విచార
మతనికిలేదు. చాకచక్యం వుంటే తన రెండంతస్తుల మేడలో
ఒక అంతస్తులో హైదరాబాదు, మరో అంతస్తులో హాలీ
వుడ్ లా పెట్టుకోవచ్చునన్న నమ్మకం... ఆ చాకచక్యంకూడా
ఉన్నాయతనికి.

ఇంటికి నాలుగు మైళ్ళ దూరంలో ఉన్న కంపెనీకి తెర
చాపలేని పడవలావున్న తన కన్వెర్టిబుల్ కారులో వెళ్ళి
సాయంత్రం యిల్లు చేరుకోవడం, తర్వాత మూడ్ నిబట్టి
హైదరాబాదు అంతస్తులోకో, హాలీవుడ్ అంతస్తులోకో వెళ్ళి
పోవడం అతని అలవాటు.

తొమ్మిది నెలలవగానే ట్రయోపిక్చర్స్ ఆంధ్రప్రదేశ్ క
లోకానికి ఒక క్రైమ్ ట్రిల్లర్ అందించింది. దాంతో ఆంధ్ర

చలనచిత్ర చరిత్ర మారిపోతుందని ప్రేక్షకలోకం అన్నేదు.
కాని, మూడలక్షలు లాభం తాంబూలంలో పెట్టియిచ్చింది.
తాంబూలం పుచ్చుకున్నాక. మహోద్వలచిత్రం ప్రేక్షకులకి
ప్రామిస్ చేశారు వార్టర్స్, భారీ ఎత్తుహిందీ టెక్నికల్
చిత్రానికి స్లానుగీశారు. ఒక హిందీ ఆడతార బ్లాక్ మనీ ఎని
మిది లక్షలడిగి దానికి ఒప్పుకుంటే పగటి ధర చెప్తానంది.
వెంటనే ఎత్తువిరమించుకొన్నారు వార్టర్స్, సంగిత నృత్య
ప్రధాన తెలుగు చిత్రమే తీయదల్చేరు.

“మన రెండో పిచ్చురు నేను డై రెట్ట చెయ్యడం
ఖాయం” అన్నాడు విశ్వనాథం.

“నేను హీరో వెయ్యడం యింకా ఖాయం” అన్నాడు
సుబ్బారావు.

“నేను పాటలు రాయడం మరీ ఖాయం” అని అన్నేదు
రాఘవయ్య అందామని వున్నా.

తాను హీరో వేసినా మానినా విశ్వనాథం డై రెట్ట
చేయడానికి విల్లేదన్నాడు సుబ్బారావు. తాను డై రెట్ట
చేయడమన్నా మానుకుంటానుగాని సుబ్బారావు మొహానికి
రంగేసుకోడానికి ఊపిరుండగా ఒప్పుకోనన్నాడు విశ్వనాథం.
వీళ్ళిద్దరూ ఆ రెండుపనుల్లో ఏది చెయ్యడానికీ, ఊపిరిపోయినా
ఒప్పుకోనన్నాడు రాఘవయ్య - ట్రయోపిచ్చుర్లు బద్దలై
పోతుందన్నారంతా,

“బద్ధలైనా అంచక్కా ఓ చెక్కా పట్టుకుపోయి సోలో ఫిలిమ్స్ పెట్టి డబుల్ రోల్ వేసేస్తా, హీరో, విలన్నే నే, ఇంకే డవండి” అని వార్ డిక్టేర్ చేశేడు సుబ్బారావు.

“నీ మొహం సినిమా ఎవరూ చూడరు” శపించేడు విశ్వనాథం.

“ఓ హాలు అద్దెకు తిసుకుని నెలకోసారి వేసుకుని నే నొక్కడినే చూసుకుంటూ. ఇప్పుడేనా ఏడవండి” అంటూ యుద్ధం సాగిస్తూనే వున్నాడు సుబ్బారావు.

సుబ్బారావు రెండుసార్లు నొక్కిచెప్పినా ఏడవకుండా అతని పార్ట్స్ పాత డై రెక్టరు దగ్గరికి పరిగెత్తేరు అతను వార్ని కొత్తహీరో యిన్ దగ్గరికి పరిగెత్తించేడు. వారంకోజుల్లో పార్ట్స్ రుని రాజీ చేశేరు డై రెక్టరు హీరోయిన్నూ, సుబ్బారావు హీరోయిన్ అన్న వేషం వెయ్యడానికీ, విశ్వనాథం డై రెక్టరుకి అసిస్టెంటుగా వుండిపోవడానికీ, వీళ్ళిద్దర్నీ అలా చూస్తూ చంపేయకుండా రాఘవయ్య వుండిపోడానికీ సామరస్యం కుదిరిపోయింది. ఫలితంగా ఆ ర్నెలల్లో ప్రేక్షకుల ఒళ్ళో వాలింది ఆటాపాటా వచ్చిన ‘రాగమయి’.

“వాలు! వాలు!! ఎంత బావుందెంత బావుంది !!!” అన్నేడు ప్రేక్షకులు—

“గెరవుట్” అన్నారు ముక్తకంఠంతో.

“ఉడతలుపట్టేవాళ్ళా మొహం వీడూనూ! వీడెక్కడి

హీరో దొరికేడు మనకి' పార్ట్స్ని ఎత్తిపాడిచేడు సుబ్బా రావు. వాళ్ళకి తెలీకుండా ప్రతిక వాణ్ణోకణ్ణికొని 'హీరోయిన్ అన్నకి మంచి ప్యూచర్ వుం'దని ఆ ప్రతికలో రాయించేసు కున్నాడు.

“యీ ముసలిగాడికొడుకు డైరక్టర్లొద్దూ, నేనే డైరెక్టు చేస్తానంటే విన్నారా నాన్నలూ?” అని తనవంతు కూడా తీర్చుకున్నాడు విశ్వనాథం. ‘డైరెక్టరుమాటెలావున్నా అతని అస్తిసైటుకి మంచి ప్యూచర్ వుం'దని ప్రతికలవాళ్ళని కొన్నా రాయించుకోడానికి వీల్లేక వాళ్ళని కొండమే మానేశాడు.

రెండువారాల్లో 'రాగమయిని' విడివిడిగా 22 ఇన్స్ పెక్టులలో పెట్టి వాపసు చేశేడు ప్రతి ఎగ్జిబిటరూ. మొదటి పిక్చరు లాభం యావత్తుకూ రాగం పాడింది 'రాగమయి'. మూలధనంలో మూడు వంతులికి కళ్ళొచ్చేయి. కార్లలో ట్రయో బయల్దేరేరు యిళ్ళకి, మళ్ళీ మూణ్ణెలలో తలో లక్ష పట్టుకొని హైద్రాబాదు వద్దామని ప్రతిజ్ఞచేసి.

ఆ రాత్రి సూటిగా అడిగేశాడు రాఘవయ్య 'నాకు అర్జంటుగా ఆధమం ఒక లక్ష కావాలి' అని.

'ఐ. పి. పెట్టకుండా వుండాలంటే నాకూ కావాలి ఐదులక్షలు ఎమర్జంటుగా'—బదులు చెప్పేడు రామయ్య.

క్షణం ఆగి 'కాని నేనడగటానికి కెవరూ పిస్త్రండ్రి కొడుకు
 లేరు. నీకేం తెలుసు నా బాధ? హాయిగా హైద్రాబాదులో
 కూర్చున్నావు! నేన్ చస్తున్నా యీ కంపెనీతో వేగలేక.
 పదేళ్ళు లెక్కలు తిరగేసి పెనాల్టీతో, సహా లక్షాముప్పాతిక
 కట్టమంటున్నాడా రాక్షసుడు; ఇన్ కమ్ టాక్సాఫీసరుకాడా
 బాబూ వాడు! కలిపురుషుడు!! ఇక సేల్ టాక్సాఫీస
 రంటావా?—వాడికి యముడికి ఎనుబోతే భేదం. లీగల్ గానూ
 యిల్లీగల్ గానూ నా రక్తం తాగేస్తున్నాడు. మూడేళ్ళస్తాకు
 గోడౌన్ లో ముక్కిపోతుంది. కొసకి మీస్టాకేకొంటామంటూ
 దగాచేసిందా దాగాకోరు రమ్యా. కాటిదగ్గర నక్కల్లా కాచు
 కూర్చున్నారైతేలు ధర చెల్లించమని నేన్ చెయ్యలేనా
 బాబూ యీ టాబాకో బిజినెస్. నువ్వు చెయ్యి. నువ్వే
 చేసుకో నాకో లక్షపారేయ్. నేనే సినిమా తీసుకుంటాను'
 అన్నాడు.

ఏమి లేకపోయినా సర్దుకు పోతాడుకాని రాఘవయ్య
 లక్షచేతిలోలేందే బతకలేడు. ఇద్దరూ మాటామాటా
 హెచ్చేరు. రాఘవయ్య చెడిమన్నాడు. రాఘవయ్య ఖెడి
 మన్నాడు.

పిచ్చిపటిసట్టయింది రాఘవయ్యకి. భరించలేక లేచి
 పోయాడు.

పంకజాన్ని పల్నానికి పదిమైళ్ళ దూరంలోవున్న మరో చిన్న పట్నం. పదిహేనేళ్ళు వెళ్ళగానే వంశపారంపర్యంగా వస్తున్న వృత్తిలో ప్రవేశించింది. పదేళ్ళలోనే పెద్దలు చాలా మంది షరిచయస్తులయ్యారు. పేవ్ మెంట్లకి దిగజారకుండా సినిమాలకెగబడకుండా సాధ్యపడే ఆశలూ, ఆశయాలు మాత్రం పెట్టుకొని బతికే మనిషామె.

ఆమె తెల్లని గుండ్రని మొహంచుట్టూ ఒక చేత్తో సున్నాలు చుద్దూ రెండో చేత్తో ఆమె నల్లటి కురులు సవరిస్తూవుంటే, నల్లని మేఘాల్ని విదిలించుకుంటున్న నిండు చంద్రుడు గుర్తుకొస్తాడు రాఘవయ్యకి, 'రాగమయి'కి అతను మనసులో రాసుకున్న తీమ్ సాంగ్ లో సెంట్రల్ ఐడియా అదే.

ఇంకెవర్నీ ఆ చందమామని తాకనీయకుండా వుండడానికి, వేరెవర్నీ ఆ మబ్బులో వేళ్ళు గుచ్చనీయకుండా దానికి పంకజం పెట్టిన షరతు, నెలకి నూటయూభైరూపాయలు. ఆనందంతో అంగీకరించి పాటిస్తున్నాడు రాఘవయ్య.

ఇదంతా జరిగిపోయి చాలాన్నయింది. లక్షాదొరకని నాటిరాత్రి రాఘవయ్యకి పిచ్చిపట్టినట్టయింది. పిచ్చి తగ్గాలంటే రెండే మార్గాలు. ఒకటి విస్కీ, రెండోది పంకజం! మొదటిదారి రెండోదానికి పూలబాటైంది, మత్తుగా పంకజం ఒళ్ళో వాలిపోయేడతను.

సినిమా సరుక్మి అలవాటైన రాఘవయ్యకి పంకజాన్ని చూడగానే చిరకాలంక్రిందట పోగొట్టుకున్న సెంటిమెంటల్ వాల్యూగల వస్తువు దొరికినట్టయింది. కాగితం పూలమ్మే వాడు గులాబీతోటలోకి వెళ్ళినట్టయింది. చిన్నపిల్ల బొమ్మతో ఆడుకున్నట్టాడుకున్నా డామెతో. కూర్చోపెట్టేడు, పడుకో మన్నాడు. నిలబడమన్నాడు. మాటాడమన్నాడు. 'మాటా డొద్దన్నాడు....

పిచ్చి కొంత తగ్గినట్టయింది. లక్ష లేకపోయినా ఇకొన్నాళ్ళు బహిష్కరించినచింత దతనికి. రాత్రి మూడయ్యేక కార్లో బయిల్దేరాడు తనూరు.

*

*

*

ఏ.యస్.పి. నాయకు తెలివైనవాడు. దొంగత్నెవర్ని అతడు పట్టుకోలేడు; పట్టుకోనవసరంలేదు, కాని తన సబార్డి నేట్సులో కనికొచ్చేవాళ్ళని దొంగల్ని పట్టినట్టు పట్టేస్తాడు. అలా అతనికి దొరికిపోయారు. యస్. ఐ. సుబ్రహ్మణ్యం, సర్కిల్ రాజూను.

ఏ. యస్. పి. గారికి రాత్రల్లా నిద్రలేకు. దేముడూ గుండాలూ కరుణించబట్టి యింతవరకూ శాంతంగానే వుంది తన టౌను. కాని ఆ శాంతి తాత్కాలికమనీ, ఐదుకాలేజీలూ పెద్ద రైల్వేస్టేషనూ, ప్రఖ్యాత ఫ్యాక్టరీలు వున్న తన టౌనులో అలజడి ప్రారంభం కాక మూడనీ అతనికి తెలుసు. మద్రాసు

రాష్ట్రంలో హిందీ వద్దని బీభత్సం రేగింది. ఆ చిచ్చు తన
పాసుకి కూడా పాకక మానదు.

నాయరుకి ఇంగ్లీషం తే ప్రత్యేకాభిమానం లేదు; హిందీ
అంటే ఏవగింపూ లేదు. ఓ భాషైతే ఏమిటి మాట్లాడుకోడాని
కనుకునే వాళ్ళలో అతనొకడు. కాని ఏవిటి అన్యాయం?
హిందీ వద్దని ప్రజ తమని తామెందుకు తగలబెట్టుకోవాలి?
వాళ్ళ హిందీ కనకనా—వాళ్ళలో హిందీ దగ్గమై పోతుం
దనుకోడానికి? చావదల్చినవాళ్ళు యెలా చచ్చినా ఒకటే.
కాని బ్రతకదల్చుకున్న సబ్సిస్టెంట్ల నెందుకుకాల్చేయటం?
ఇప్పటివరకూ పాస్టో ఇన్సిడెంట్లు ఏవీలేవు కాని యీ వేళ
ఏం కానుందో?

ఆలోచనలో కొట్టు పోతున్న నాయర్ని ఉదయం
ఆఫీసుకొచ్చేసరికి బల్లమీదున్న ఎక్స్ప్రెస్ యఫ్. ఐ. ఆర్.
భయపెట్టింది. ఆత్రంగా విప్పేడు. ఆదుర్దాగా చదివేడు. నిరా
శగా బల్లమీద పడేసేడు దాన్ని, 'ఈ సినిమా వెధవకి చావ
డానికిదే తైము దొరికిందా?' అనుకుంటూ.

యఫ్. ఐ. ఆర్. చిన్నదే అనుమానితుల్ని చెక్ చెయ్య
డానికి పక్కపూళ్ళు వెళ్లొస్తున్న హెచ్. సి 124 పట్నానికి
మైలున్నర దూరంలో కారుపక్కన సిమెంటు రోడ్డు కడ్డంగా
కిరి ఏళ్ళ సినిమాల రాఘవయ్య చౌదరి శవం పడివుండడం
చూసేడు. రాఘవయ్య గుండెల్లో బాకు గుచ్చుకొనివుంది.
శవానికి గజం దూరంలో ఒక పర్స్ పడివుంది, పర్సులో

‘టి.ఆర్. చౌదరీ అండ్ చౌదరీ టోవాకో ఎక్స్‌పోర్టర్స్’ అన్న విజిటింగ్ కార్డులూ, రు. 35 నోట్లూ వున్నాయి.

శవాన్ని ఆధీనంలోకి తీసుకుని అధికార్లకి మనవి చేసు కుంటున్నాడు హెచ్. సి. 124.

‘ఎవడి అర్థాయిష్టు చౌదరీ’ అని నాయరు ఆలోచిస్తూ డగా వచ్చేడు సర్కిల్ రాజు. గది ఎత్తునా సాగి సలాంకొట్టి కుర్చీలో కూర్చున్నాడు. ఆలస్యం చెయ్యకు చా చర్చలోకి దిగేరు ఆఫీసర్లద్దరూ.

“ఆర్కొడు రిజర్వు కంటింజెంట్స్ ని యెక్కడి కక్కడ సద్దేశాను సార్! మద్రాసులో అలజడి జాస్తి అయిందని యిక్కడ కూడా ఉబలాటం పెరిగిపోతుంది సార్. తెలిసిన గుండాలను డజనుమందిని లాకప్పలో తోశేసీను సార్. కాని నిన్నటిలాగ యీ రోజు గడిచిపోతుందనుకోడానికి వీల్లేదు సార్, అన్ని కాలేజీల స్టూడెంట్లకి పక్కవూళ్ళ కాలేజీలనుండి గాజులూ, పసుపూ, కుంకం పార్సెల్స్ వచ్చేయి సార్ నిన్న. దాంతో రెచ్చిపోతున్నారు స్టూడెంట్లు. అన్ని కాలేజీలూ ఇవాళ స్ప్రియిక్ చేస్తాయట సార్. రైల్వేస్టేషనులోనే ఎక్కువ అలజడి జరుగుతుందని హెవీగా బందోబస్తు వేశేను సార్. రాత్రి జీ. టి. మెయిలూ వెళితేనేగాని దినం గడిచిందనుకో డానికి వీల్లేదుసార్.” అని తాను చేసిన యేర్పాట్లూ, తనని భయపెట్టున్న పరిస్థితులూ వివరించాడు రాజు.

తర్వాత చర్చ రాఘవయ్య ఖూనీకేసు మీదికి వెళ్ళింది.

‘అక్కడి కెందుకు వెళ్ళాడండీ మీ హెచ్, సీ?’ అమాయకంగా అడిగాడు నాయర్.

“ఏం చెప్పమంటారు? నా ఖర్మ! హెచ్, సీ బీటుకి వెళ్ళలేదు. శవాన్ని చూడనూలేదు. తప్పతాగి లాకప్స్ లో పడుకున్నాడు రాత్రి. పొద్దున్నే యెవరో పాలమ్మాయి పల్లెనుండి వస్తూ చూసింది శవాన్ని. స్టేషనులో రిపోర్ట్ దిచ్చింది. శవాన్ని తానే చూసినట్టు బరికేశేడు, ఎఫ్ ఐ. ఆర్, మనవాడు రివార్డునుందని ‘ఖూనీకేసులో ఖూనీ చేసినవాణ్ణి పట్టుకుంటే వస్తుందిరా నాయనా రివార్డు. శవాన్ని పట్టుకుంటే రాదురా’ అని యెన్నిసార్లు చెప్పినా నమ్మడం సార్. ఇలా రిజిస్టర్ చెయ్యడం ఇది నాలుగోసారి సార్” అన్నాడు రాజు.

కొంత చర్చనాగాక ‘ఇన్ వెస్టిగేషన్ సుబ్రహ్మణ్యానికి అప్పగించండి. అతన్ని బందోబస్తులో వేసు చెయ్యద్దు. తన్ను లినడానికి, పళ్ళు విరగ్గొట్టించుకోడానికి తెలివితేటలున్న వాళ్ళక్కర్లేదు, మన త్రీటన్నర్లు చాలు’ అన్నారు ఎ. ఎస్. పి. గారు (తెగ బలిసిన మిగతా సబిన్స్ పెక్టరకి ఆయన పెట్టిన ఉమ్మడి ముద్దుపేరు త్రీ, టన్నర్లు)

సుబ్రహ్మణ్యాన్ని యిన్ వెస్టిగేషనులోకి తోనేరు రాజు గారు. ‘అస్తమానూ చాద స్తంగారిపోర్టు చెయ్యడానికి నాదగ్గి రకి రాకుండా నీకు తోచినట్టూ యిన్ వెస్టిగేటు చెయ్యి. రేపటి

వరకూ బలికి బాగుంటే కలుసుకుందాం పోయిరా. విష్
యూ గుడ్లక్ !' అంటూ సాగనంపారు,

తంతంతాల్వరగ పూ గ్రిచే శేడుసుబ్రమణ్యం. శవాన్ని
పంచాయితీ చేయించి ఆస్పత్రికి పంపించేడు. తర్వాత అసలైన
యిన్వెస్టిగేషనులోకి దిగాడు. రాఘవయ్య కారు డేప్ బోర్డులో
సాతిక రూపాయల చిల్లరవుంది.

సుబ్రమణ్యం ముందు కలుసుకున్నది రామయ్యని.
“డబ్బు సినిమాల్లో పెట్టి తగలేస్తున్నాడనిలక్షా లేదన్నమాట
వాస్తవమే. దాంతో ఈ వేళలో మన పార్ట్నర్ షిప్ క్లొజ్.
'రేపులాయర్స్, ఆడిటర్స్ తీసుకొస్తా. లెక్కలు సిద్ధం చేయించు'
అని లేచిపోయేడు మా అన్నయ్య. అతడు వట్టి ఆపేషం
మనిషి ఎలా వస్తుందో అలాగే పోతుందతని కోపం. అంచేత
నేనేవీ మాట్లాడకుండా వుండిపోయేను” అని కథ ముగించేడు
రామయ్య.

పంకజంవమీ దాచలేదు. విస్కీ అమ్మిన లాజ్జింగ్
హాస్ వాడు 'మీరాసుకోనంటే చెప్తా' అంటూ అంతా
చెప్పే శేడు సుబ్రమణ్యంతో.

ఇంతమంది నిజం చెప్పే యీ కేసులో ఏవో లిటి
గేషన్ ఉండలేకపోదనుకుంటూ సుబ్రమణ్యం యిల్లు చేరే
సరికి మధ్యాహ్నం మూడైంది. తెలుపు తీసిన రాధ తన్ని
పరాయి వాణ్ని చూసినట్లు చూస్తున్నాది. అంతవరకూ

ఆమె భోంచెయ్యలేదు. జుట్టయినా దువ్వుకోలేదు. భోజనానికి కూర్చుని మర్డర్ కేసు గురించే చెప్పేడు సుబ్రమణ్యం భార్యతో.

“అయితే మీరు బందోబస్తులోలేరా?” ఆశగా నిట్టూర్చింది.

అప్పటి కర్ణమెంది సుబ్రమణ్యాని కామె ఆత్రం. సబిన్ స్పెక్టర్ ను కాల్చడం గురించి రేడియో వార్త ఆమె కూడా వినివుండాలి.

భోజనం తర్వాత “నీళ్ళల్లో పడేస్తే తడవను, నిప్పులో పడేస్తే కాలను. ఏం భయపడకు” అంటూ యూనిఫారం తొడుక్కుంటున్న సుబ్రహ్మణ్యానికి రాధ అందించింది రివాల్యరు.

‘ఇద్దరు సబిన్ స్పెక్టర్ ని దక్షిణాదిని ఆవేశపూరితులైన ప్రజ పెట్రోలుపోసి కాల్చేశారు.

ఈ మద్రాసు వార్తకి భయంతో వణికిపోయారు పోలీసులు.

ఈ మద్రాసు వార్తకి ఆవేశంలో వణికిపోయారు ప్రజ.

భయపడిన ప్రకారం అన్ని కాలేజీల స్టూడెంట్లూ స్ప్రియిక్ చేశారు. ట్రాఫిక్ బండ్ చేశారు. అంగళ్ళు తెరవలేదు. బస్సులు షెడల్లో జబ్బుచేసిన వనుగుల్లా పడున్నాయి.

వైవేటుకార్లు గేరేజిల్లో జాతిజూలుకుక్కల్లా నిద్రలేవనే
లేదు. పెద్ద డాక్టర్లు కూడా నడిచిపోయే వారానాడు
ఆస్పత్రులకి.

రిక్వాలేవు. రిక్వావాల్యానాడు దోపిడిచేసే పొట్టపోసు
కోవాలి.

మందులుకూడా అమ్మలేదు. చావుపిలుస్తున్న రోగుల
కూడా దొరకలేదు మందులు.

ఎక్కడ చూసినా పాముల్లాపాకే ప్రజావాహినులు.

ఎక్కడవిన్నా మిన్నముట్టే నినాదాలు. దీన్నంతా
ఎవరు ఆర్గనైజు చేస్తున్నారన్న విషయం తేలకుండానే వుండి
పోయింది.

కాని... ఫలితం. మూడుసార్లు పోలీసులు కాల్పులు.
ఇద్దరు పిల్లల్లోసహా ఆరుగురు మరణించారు. రైల్వేస్టేషనుకి
పెట్టిన నిస్స వెంటనే ఆర్పివేయబడింది. కాని పోస్టాఫీసు
దోపిడిఆపలేక పోయారు. ఊరికి ఒకపక్క రైలుపట్టాలు లాగే
యడంవల్ల ఒక గూడ్సుబండి తిరగబడింది. ఇంజను కిందపడి
డ్రైవరూ, ఇంజను నిప్పులోబడి ఛైర్మన్నూ చనిపోయారు.

సాయంత్రం అయేసరికి శ్మశానంలా వూది ఊరు.
చిన్నచిన్న ఊరేగింపులు నీరసంగా జరుగుతూనే వున్నాయి.
ఆ రాత్రిరాబోయే మెయిలు తగలబెడతారన్న వుకారు
పొగలా ఊరంతా కమ్ముకుంది.

సుబ్రహ్మణ్యానికి ఆచూకీ ఏమీ దొరకలేదు. పోస్టు మార్టం అయ్యేక డాక్టర్ని కలుసుకున్నాడు ఒక్క పోటుకే గాఢువయ్య చచ్చిపోయాడని. హంతకుడు ముందు నిలబడే పొడిచి వుండాలనీ, నేరం ఉదయం మూడూ నాలుగుల మధ్య జరిగి వుండాలనీ ఆయన చెప్పేడు.

రాఘవయ్యకు ఎవరూ శత్రువులున్నట్టు కనిపించ లేదు సుబ్రహ్మణ్యానికి. రామయ్య ఒక్కడే అతని వారసు. అంతమాత్రంచేత రామయ్యే అతణ్ణి పుణ్యం కట్టుకున్నాడనడానికి వీలేదు. ఈకేసు ముళ్ళు బహుళా హైదరాబాదులో ఉన్నాయేమో?

రాఘవయ్య కారులో ఏవైనా క్లూస్ వున్నాయేమో? చీకటిపడుతూఉంటే ఇంజను మొదలు డిక్కివరకూ సోదా ప్రారంభించేడు సుబ్రహ్మణ్యం. పాపం! టూ లాన్ సబిన్స్ పెక్టరు రెడ్డికి రాయిదెబ్బ తగిలి కన్ను పోయిందట. హెచ్ సి. 124 ని లాంఛనప్రాయంగా ఒక మహామంత్రిగారి గడ్డిబొమ్మకి నిప్పంటించమన్నారుట ప్రజ. రివార్డుకి ఆశపడు తున్న అతను నిరాకరించేడట, ఆతని చెయ్యి విరిచేశారట! పాపం! కాని కొంతనయం! పెట్రోల్లో తడిపి నిప్పంటించ లేదు... చటుక్కున సిగరెట్టు నెలకికొట్టి కాలిలో నొక్కే శాడు సుబ్రహ్మణ్యం ఆలోచనల్లో మునిగి నోట్లో సిగరెట్టుండ గానే పెట్రోలు డెబ్బామూత తీసేడు... ఒక గండం గడి చింది. రాధ ఎందుకూ ఒక్కకోజులో నీరసించిపోయింది? అనవసరంగా తనగురించి ఆందోళన పడుతుంది. తనకి వడ్డి

స్తున్నంతసేపూ ఒక్కమాట కూడా మాట్లాడలేదు. ఐనా అనవసరంగా కంగారుగాని ఎక్కడో దక్షిణాదిని ఎవరో తగల బెడితే ఇక్కడకూడా అలా జరుగుతుందా? అనవసరంగా కంగారు పడుతోందామె. ఏది, పెళ్ళయి యింకా పట్టుమని నాలుగేళ్ళయినా పూర్తవందే? మరో పదేళ్ళుపోతే ఆమె ధైర్యం చెబుతుంది తనకి, తాను రిటైరయేక రాధ మనుషుల్లో తన సాహసగాధలూ, తాను పట్టిన కేసులూ చెబుతున్న భావిదృశ్యం అతని కళ్ళముందు నిలిచింది. తనలో నవ్వుకున్నాడు. పెద్దదైపోయినా పండు బాదం ఆకులా రాధ అంత అందంగా ఎందుకుంది తన దృష్టిలో.

సాయంత్రం కలెక్టరుగారి యింటి ఆరవణలోనే కాల్పులు జరిగేయి. ఆర్మీ యూనిట్స్ లేందే ప్రభుత్వం నడప లేనని కలెక్టరుగారు వెల్లెస్ మెసేజ్ పంపేరు—

ఆవేశ ప్రభుత్వం చచ్చిపోయింది (ఆ వూళ్ళో) అరాచకం రాజ్యం చేసింది.

ప్రణాలమీద ఆశ ఉన్నవాళ్ళు యిళ్ళు కదలేదు. గవర్నమెంటు ఆస్తులు తగలబెట్టటంతో ప్రారంభించిన అలజడి సాయంత్రం అయేసరికి షావుకార్లను దోచుకోవడంగా మారిపోయింది. తమ ఆస్తి కాపాడుకోలేని ప్రభుత్వానికి ప్రజల ఆస్తిని కాపాడే శక్తి లేకపోయింది. ఐనా శక్తి వంచనలేకుండా పనిచేస్తున్నారని పోలీసులు. నాడు వారెవరూ భోంచెయ్య

లేదు. వాళ్ళలో చాలామంది మంచి నీళ్ళకికూడా నోచుకోలేదు.

రాత్రి 8-30 దాటింది. కంపెనీలోవున్న రామయ్యని మళ్ళీ ప్రశ్నించి బయలుదేరేడు సుబ్రమణ్యం మోటారుపైకిలు మీద, అతని మనసు కేసుమీదలేదు. పాపం! దెబ్బలుతిని ఆసుపత్రిలోవున్న తన సహచరుల గురించిన ఆలోచనలు తలలో చిక్కుపడుతున్నాయి. కన్నుపోయిన రెడ్డి చెయ్యి విరిగిన హెచ్ సి. 124 ... బాధతో ఎన్ని మెలికలు తిరిగి పోతున్నారో! మీరు చేసినదోహం ఏమిటి? హిందీ కావాలన్నారా? నిరాకరించేరా? ఇంగ్లీషు వద్దన్నారా షోషించేరా? పెట్రోల్లో తడిపి ఇంగ్లీషుకి ఆరాధనగా వత్తిలా తమని వెలిగించినందుకు ప్రజలకి కృతజ్ఞులై వుండాలికాబోలు పోలీసులు! నిండు ప్రాణానికి నిప్పుపెట్టే ప్రజకి ఇంగ్లీషుమాత్రం ఎందుకు? వారికి కావలసినది పైశాచిక భాష రాక్షసలిపి.

చెయ్యి ఒక్కసారి కాలింది సుబ్రమణ్యానికి. పెట్రోలు పోసి అంటించినట్లనిపించింది. కుడివేళ్ళమధ్య సిగరెట్టు కాలి చిన్నదై వేళ్ళు చురికేయి, సిగరెట్టు బలంగా నేలకి కొట్టేడు. చిన్న పొక్కు ఎక్కి వుంటుంది ఒళ్ళంతా యిలా పొక్కులు ఎక్కితే? కాలేనీరుతో మెత్తటి బొబ్బలు ఒళ్ళంతా కడితే ఎలా భరించడం? ఏవీటి పాడు ఆలోచన? ఈ రాష్ట్రంలో ఎవర్ని తగలబెట్టలేదే? ఏమో, అరాచకం అంటువ్యాధి.

చిన్న పొక్కయినా వేలంతా మండిపోతోంది. ఒక నాడు రాధ కాలిమీద మరుగుతున్న నీళ్ళు వలికేయి. ఎంత భయంకరంగా అరిచింది! ఆ అరుపులో మనిషి గొంతులేదు. ఆ ఆర్తనాదానికి చైతన్య రహితుడైపోయేడు... ఆ సబిన్స్ పెక్టరూ అలాగే అరిచేరా?... ఇంకా భయంగా ఇంకా బాధగా అరిచిఉంటారా?... కేక విన్నాక కొన్నిక్షణాలవరకూ కుర్చీ లోంచి లేవలేకపోయేడు. చైతన్యం వచ్చేక రాధ దగ్గరకి పరిగెత్తేడు. ఆమె కాలు కప్పలా వాచిపోయింది. కాలుని పట్టుకొని బిత్తరగా చూస్తోంది రాధ. ఆమె కళ్ళలో నీరు లేదు... ఆ సబిన్స్ పెక్టరూకూడా ఏడ్చివుండరా? భరించలేని బాధ కన్నీటిని యింకించి వేస్తుందా?

సడన్ బ్రేక్ వేశాడు సుబ్రమణ్యం. టైరు ఏడుస్తూ మోటారు సైకిలు ఆగిపోయింది. ఏవిటి తన దారికి అడ్డంగా పరిగెత్తింది? నక్కకాబోలు!

ఒక్కసారి భయం ఆవహించింది. నొసలు చెమటతో తడిసిపోయింది. యూనిఫారం వంటిని మంటపెడుతుంది. మోటారు సైకిల్ స్టార్ట్ చేయబోయినప్పుడు కాళ్ళు తడబడ్డాయి. చెయ్యి వణికింది. లేని ధైర్యం తెచ్చుకున్నాడు. ఇంకేముంది? రెండుమైళ్ళు. వచ్చేసినట్టేవూరు. మోటారు సైకిలు నిండు శబ్దం కొంత ధైర్యంయిస్తున్నాది. కాని ఏదో నల్లటి భయం. ఎక్కడో ఎర్రటి మంటలు. పెట్రోలు వాసన కాలే మాంసం ఉడుకుతున్న కంపు.

ఏమిటామంట? పల్లెశ్మశానంలో ఊడలమరిపక్క ప్రశాంతంగా కాలుతోందో శవం, ఎరటిమంటకి సన్నని మరిఊడలు తెగిన రక్తసిక్తమైన నరాలలా వేలాడుతున్నాయి. ఎవరో దిక్కుమాలిన చావైవుండాలి. శ్మశానంలో ఎవరూ లేరు, బ్రతికుండగానే కాల్చేయలేదుకదా?

సాగిపోతున్నాడు సుబ్రమణ్యం. చీకటి తన వెనుక పేరు కుంటుంది. ఎదురుగా ఏవో నీలిసీడలు — ఆకారంలేనివి, గమ్యంలేకుండా కదులుతున్నాయి. పక్క పొలంలో ఒంటి తాడి దెయ్యంలా నిశబ్దంగా నవ్వుతూంది.

ఏమిటా మంటలు? నిప్పు వేయి నాలుకతో ఆకా శాన్ని నాకుతూంది భగవాన్? ఊరు తగలబడిపోతూంది. తల తిరుగుతోంది. ఒళ్ళు నశం తప్పతోంది. చేతులు పట్టు తప్పిపోతున్నాయి.

అయినా సాగిపోతున్నాడు ఊరు కొన్ని ఫర్లాంగులు మాత్రమే వుంది. ఈ మలుపు తిరిగితే రైలుస్టేషను అడ్డరోడ్డు వచ్చేసివట్టే. మలుపు తిరిగేడు. జీవితమే మలుపు తిరిగినట్టయింది. మలుపు తిరగగానే రోడ్డుమీద ఎవరో పేర్చిన గాళ్ళను గుద్దెయ్యవలసిందేసైకిలు. ఎంత గట్టిగా బ్రేకు తన్నినా రాళ్ళను ఢీకోక తప్పదు. అంచేత బ్రేకువేసి రోడ్డు పక్కకి తిప్పేశేడు హేండ్రిల్ బార్. రోడ్డువార చెట్టుపక్క ఆగింది సైకిలు. ఏమాత్రం అజాగ్రత్తగా వుండినా నిండు ప్రాణాలు ఎగిరిపోయి వుండేవి. చెట్టుపక్కనుండి రాళ్ళనిదాటి

అవతల పక్కకి పోవాలి. ఎవరు పేర్చారో... రోడ్డుకడంగా
... అన్ని రాళ్ళు!

సమాధానంగా నాలుగునీడలు అతన్ని చుట్టు
కున్నాయి. మెడమీద గుద్దు, డొక్కలోపోటు, కంటిమీద
దెబ్బ—దేముడి అనుగ్రహంవల్ల స్పృహతప్పిపోతోంది—
ఎవరో జేబులు తడుముతున్నారు. అంతా చల్లబడిపోతోంది--
ఏమిటి వాసన?—పెట్రోలు—

తుపాకీ శబ్దంచేస్తూ అగ్గిపుల్ల కాగడాలా వెలిగింది.
తర్వాత?—తర్వాత?

మంటలు కక్కుతున్న బంతిలా—గమ్యం లేకుండా—
తిరిగిరాకుండా పరిగెత్తేడు సుబ్రమణ్యం. ఒక కేక --- హృద
యాన్ని చీల్చే ఆక్రందనం—భాషలూ లివులూ లేనప్పటి
నుండి, దేశాలకు ఎల్లలు ఏర్పడని పూర్వంనుండి. అనాదిగా,
బాధతో మానవుడు బాషలేని నోటితో సృష్టికర్తకు చేసుకునే
విన్నపం—విలాపం—ఆ అంధకారంలో ఎవరు విన్నారు?

రాత్రి ఒంటిగంట దాటింది. క్వార్టర్స్ చుట్టూ చీకటి
సుళ్ళుతిరుగుతోంది. బొమ్మరిల్లులాంటి క్వార్టర్స్ ముందు తడ
కల ఆవరణలో భర్త రాకకోసం ఎదురుచూస్తూ పుస్తకం
చదువుకుంటోంది రాధ. దూరాన తుపాకుల చప్పుళ్ళూ మలు
పులు తిరిగే లారీల మొర, కాలేయిళ్ళు చేసే ధ్వనులు, అస్పష్ట
మైన సముద్ర ఘోషలాంటి ప్రజల హోరు ఆమెను కలిచివేస్తు
న్నాయి ఆమె పేగులు ఎవరో యినపచేత్తో పట్టుకొని తిప్పు

తున్నట్టనిపించింది. మొండిగా ధైర్యం తెచ్చుకుంటూంది. కాని భయానికి లొంగినప్పుడు మాంగల్యం కళ్ళకద్దుకుంటోంది.

తడకల తలుపు తీసిన చప్పుడు భయం గూడుకట్టుకున్న ఆమె చెవులను బద్ధలు చేసింది. ఉలికిపడి నిల్చుంది. ఆశ, భయం ఒక్కసారి ఆమెని అపహాస్యం చేసేయి.

ఎత్తని తలల్లో ప్రవేశించేరు నాయకూ, రాజూ వెనక చీకట్లో ఎవరో వుండిపోయారు. కొన్ని క్షణాలు యెవరూ మాట్లాడలేదు. తట్టుకోలేని నిశ్శబ్దంలో రాధకి తన గుండె చప్పుడే భయంకరంగా విన్పిస్తోంది. ఎవరూ మాట్లాడరేం! ఈ మోయలేని నిశ్శబ్దాన్ని యెవరూ యెందుకు తోలివేయరు!

దూఃఖంతో పూడ్చుకుపోయిన గొంతుకతో అతికష్టం మీద చెప్పగలిగేడు రాజు 'మణి మనకింక లేడు తల్లీ—' అంతే— పిడికిలితో నొసట బలంగా గుద్దుకున్నాడు.

రాధ ఏమీ మాట్లాడలేదు. అచేతనంగా కుర్చీలో కూలబడిపోయింది.

నాయర్నీ, రాజునీ తడకల్నీ తప్పించి చీకటిలోకి దూరంగా చూస్తూ కూర్చుండిపోయింది.

చితికిన ఆశను పొందిక చేసుకుంటూ అడిగింది "ఎలా, ఎలా?"

మాట్లాడే శక్తిని తొలగించింది భయం. దనాబుగా నిశ్శబ్దం నిట్టూర్చింది.

చీకటి భయ కరంగా కదిలింది. ఆమె కంట నీరులేదు. ఆమె నోట పలుకులేదు. మానవ సహజమైన భయం, క్షేపం, బాధా ఆమెని వదిలిపోయేయి. అప్పుడామె దేవతామూర్తిలా కనిపించింది వారిరువురికి.

కాని చీకటిలోకి చూస్తూనేవుంది. దేన్ని? ఏమి కనిపించింది దామెకు? ఏమిటి చూడగలుగుతోంది? పచ్చటి శరీరంతో కాంతులుడల్లే కళ్ళతో 'నీళ్ళల్లో పడేస్తే తడవను, నిప్పులో తోస్తే కాలను' అని తన ఎత్తయిన ముక్కు చిట్టిస్తూ అందంగా నంకరపోయే పెదిమల్లో నవ్వుతూ తనవద్దరివాల్యారు తీసుకుంటున్న సుబ్రమణ్యమా?'

నల్లగాకాలి, వెనక్కే విరిగిన ఎడమ చేత్తో, పొలం గట్టున వేళ్ళతో మేఘుల్లా మెదిలే భగవంతుని నిందిస్తున్న తన మణా?—

ఆయన ఎత్తయిన ముక్కుకి బదులుగా యేర్పడిన భయ కర రంధ్రమామెకు కనిపించిందా?

ఒకనాడు అందంగా ఆకర్షణీయంగా నవ్వి నవ్వింప గలిగే అతని పెదవులు వాచి పుళ్ళుపడి అందరహితంగా విడిపోవడం ఆమె చూడగలిగిందా?

ఆనందంలో ఆరోగ్యంలో మెరిసే అతని కళ్ళు పేలి బొగ్గులై ఆకాశంలో దేముణ్ణి భయంగా అసహ్యంగా చూస్తూ కనిపించేయా ఆమెకు?

తేనె పలుకుల్లో ఒకనాడు తన చెవులు నింపిన నాలిక యిప్పుడు వికృతంగా పక్కకి వేలాడ్డం కనిపిస్తోందా? ఏమో!

కేసు రిజిస్ట్రరయింది, నాయరు స్వయంగా దర్యాప్తు చేశాడు. కేసు డైరీకి ఆవేశం నాంది పలికింది. నిరాశ తుది సంతకం చేసింది.

* * *

దర్యాప్తులో తేలని విషయాలు. చావుకుముందు సుబ్రహ్మణ్యం రామయ్య ఆఫీసులోకి అడుగు పెట్టేడు.

‘రండి, రండి’ అంటూ ఆదరంగా ఆహ్వానించేడు రామయ్య. సుబ్రహ్మణ్యం అతనితో చాలాచెప్పకుపోయేడు. రాఘవయ్య శవం దగ్గర పడివున్న పర్సులో ‘టి. ఆర్. చౌదరి’ అన్న విజిటింగ్ కార్డులూ, టొబాకో కంపెనీకి ఆముందు రెండు రోజుల్లో బేంకుల్నించి వచ్చిన ఓవర్ డ్రాప్టు కట్టమన్న ఉత్తరాలూ ఉన్నాయి. అవి రాఘవయ్యకే అనుకున్నాడు. ఆ పర్సుమీద టొబాకో కంపెనీ పేరు కూడా బంగారం అక్షరాలతో అచ్చుకొట్టివుంది.

కాని ఇందాక ఆ కారు సోదా చేస్తూవుంటే ఫ్రంటు సీటు కుషన్సులో అలాటిదే మరోపర్సు దొరికింది. అందులో రూ. 1, 500 లు దాటివుంది పైకం. ‘టి. రాఘవయ్య చౌదరి, చౌదరి అండ్ చౌదరి, టొబాకో ఎక్స్పోర్టర్స్’ అన్న కార్డులూ, ‘టి. రాఘవయ్య చౌదరి, బ్రయో పిక్చర్సు, హైదరాబాదు’ అన్న కార్డులూకూడా వున్నాయి. అంటే చరిపోయినాయన రాత్రి ప్రయాణం చేయడంవల్ల కావలసిన పైకం రూ. 25 లూ డేప్ బోర్డులోపెట్టి, మిగతా పైకం పర్సులోపెట్టి దాచేశాడు.

“ఒకే మనిషికి రెండు పర్సులుండవు. ఒకే రకమైనవి రెండు వుండవు. శవం దగ్గర పర్సుకాక కార్లో మరో పర్సుంది చూడండి” అంటూ రామయ్యకి రెండో పర్సు చూపించాడు సుబ్రహ్మణ్యం. రామయ్య చూశాడు.

“క్షమించండి, ఇప్పుడే వచ్చేస్తా. బయట మేస్ట్రీలు కాసుకూర్చున్నారు నాకోసం” అని బయటకు వెళ్ళాడు రామయ్య.

అతను తిరిగి ఆఫీసులోకి వచ్చిన వెంటనే అతని అనుచరులు నలుగురు రెండు పెట్రోలు డబ్బాలు పట్టుకొని జీపులో ఎక్కడికో వెళ్ళిపోయారు.

సుబ్రహ్మణ్యానికి చాలా నచ్చచెప్పేడు రామయ్య. “మా అన్నయ్యకి పర్సులంటే సరదా. ఒకేసారి మూడు నాలుగు కూడా వాడతాడు. బేంకు ఉత్తరాలు సేసే యిచ్చే నాయనికి. కంపెనీ వ్యవహారాలు తానుకూడా కొన్నాళ్ళు చూస్తానన్నాడు. బేంకు ఏజంట్లతో అతనే మాట్లాడుతా నన్నాడు... జీవితంలో తప్పలు చేయలేదని అనను. కాని అన్నను ఖానీ చేసేటంత నీచుణ్ణి కాను ఇనస్పెక్టరుగారూ!”

రెండు పర్సులుంటే వుండొచ్చు. కాని డేప్ బోర్డులో డబ్బు? చిక్కులూ, ముళ్ళూ చాలా వున్నాయనిపించింది సుబ్రహ్మణ్యానికి.

“నేను ఏమీ అనను. కాని రెప్పొద్దున్న ఒకసారి స్టేషనుకి రండి” అన్నాడు సుబ్రహ్మణ్యం లేస్తూ.

“తప్పకుండా” అంటూ చిరునవ్వుతో సాగనంపాడు రామయ్య.

“దేరీజ్ నో పెర్ ఫెక్ట్ క్రైమ్” అనుకున్నాడు రామయ్య సుబ్రమణ్యం మోటారు సైకిలు స్టారు చేస్తూ వుంటే.

“బట్ వన్ క్రైమ్ కెస్ మేక్ ఎనదర్ పర్ ఫెక్టు” అన్న ఆలోచన వచ్చినప్పుడు రామయ్య మొహం కలువలా విడింది.

* * * *

హిందీకి విరుద్ధంగా గూండాలు చేసే అలజడిని పూర్తిగా ప్రశుత్వం అణచి వేసింది. చనిపోయిన సబిన్స్ పెక్టరుగారి భార్యకి గవర్నమెంటు రూ. 10,000 లు విరాళం యిస్తామని ప్రకటించింది - ఆకాశవాణి వార్తలు.

ఆమె కుంకుమ ఖరీదు పదివేలు !?

